

Nama 3.

Tihema 1913.

Te Kopara.



MAHARAHATAKA.

TIHEMA.

1913.

TIHEMA. 1913.

Ra 14 ka O 2h. 30m.4. Ra 28 ka 2h. 20m.4.						
1 M	2 W	3 W	4 F	5 F	6 S	Nohopuku.
7 S	8 M	9 M	10 W	11 W	12 F	Ratapu 2 o te Haerengamal.
13 S	14 S	15 M	16 W	17 W	18 F	Nohopuku.
19 F	20 S	Ratapu 3 o te Haerengamal. Kia kororitia te Inoi mo nga Wiki Emipa i nga ra katoa o tenei wiki.				
21 S	22 M	23 W	24 W	25 F	26 S	Ra Emipa.
27 S	28 M	29 W	30 W	31 F	32 S	Ra Emipa.
33 S	34 M	35 W	36 W	37 F	38 S	Ra Emipa.
39 F	40 S	Ratapu 4 o te Haerengamal Tamati, Apotero.				Matauranga, Nohopuku.
41 M	42 W	43 W	44 F	45 F	46 S	Matauranga, Nohopuku.
47 S	48 M	49 W	50 W	51 F	52 S	Ra. WHANAUTANGA. Wairata Aia, 19 45 83 Whakapou a Aianatua. A haki, 89 110 132.
53 S	54 M	55 W	56 W	57 F	58 S	Tepene, Matangohi.
59 F	60 S	61 M	62 W	63 W	64 F	Hoani, Apotero, Rongopal.
65 S	66 M	67 W	68 W	69 F	70 S	Ratapu 1 i muri o te Whanautanga Nga Kohungahunga.
71 S	72 M	73 W	74 W	75 F	76 S	

UPOKO MO TE 7						UPOKO MO TE AHIAHI.					
1 M	2 W	3 W	4 F	5 F	6 S						
7 S	8 M	9 M	10 W	11 W	12 F						
13 S	14 S	15 M	16 W	17 W	18 F						
19 F	20 S	Ratapu 3 o te Haerengamal. Kia kororitia Le Inoi mo nga Wiki Emipa i nga ra katoa o tenei wiki.									
21 S	22 M	23 W	24 W	25 F	26 S	Ratapu 4 o te Haerengamal Tamati, Apotero.					
27 S	28 M	29 W	30 W	31 F	32 S	Matauranga, Nohopuku.					
33 S	34 M	35 W	36 W	37 F	38 S	Ra. WHANAUTANGA. Wairata Aia, 19 45 83 Whakapou a Aianatua. A haki, 89 110 132.					
39 F	40 S	41 M	42 W	43 W	44 F	Tepene, Matangohi.					
45 S	46 M	47 W	48 W	49 F	50 S	Hoani, Apotero, Kongopal.					
51 S	52 M	53 W	54 W	55 F	56 S	Ratapu 1 i muri o te Whanautanga Nga Kohungahunga.					
57 S	58 M	59 W	60 W	61 F	62 S						

Te Kopara.

NAMA 3.

GISBORNE.

TIHEMA 1913.

"Iti te Kopara, hai takirihiri ana i runga i te Kahikatea."

TE TAMAITI MAUMAU TAONGA.

E HOKI ki te wa kainga! Mahara he tamaiti koe na te Atua. Mehemea kua wareware koe ki te Atua ki tou Matua, kua kotiti ke noatu koe me he hipi ngaro, kua tawhiti rawa atu i a Ia he karanga te tikanga o enei kupu ka tubia nei na tou Matua kia hoki koe ki a Ia. Mana noa ra koe e kore e whakao, e tahuri ki te karanga a Te Karaiti e karanga nei i a koe, te ngawari o te reo me he reo anahera, te tangi hoki o te reo. Kei te kimi ia i a koe, kei te rapu kia kitea rāno koe, kia noho māna marika koe e āta arahi ki te aroaro o tou Matua. Korerotia te 15 o nga Upoko o Ruka ka mahara ai koe ko te tangata e karanga nei i a koe kaore rawa i mamao atu i a koe engari kei tou taha tonu, kei te tino tata ki a koe, kei te pa tonu atu ki a koe.

Kia mahara ko koe tonu te tama e taria mai nei e Ia, e whaia mai nei e tona aroha, kaore ona ngengenga ki te tatari kia hoki atu koe. Ko koe te hipi kotahi i ngaro ra e rapua nei e te Hepara pai inaianei, e whakapaua nei tona kaha ki te rapu i a koe. Ko koe te piihi hiriwa i ngaro ra he hiriwa i patua iho ai te whakaahua o te Atua ki runga, e rapu nei e kimi nei te Wairua Tapu i roto i te Hahi, kaore he mutunga mai o te rapu. Tāua ka titiro ki nga kupu a Te Karaiti e rongō ai koe ki tona reo e karanga ana i roto i aua kupu kia hoki koe ki te wa kainga.

He aha te Whakapono? He taura here te Whakapono i te wairua o te tangata ki te Atua. E hara taua taura i te penei i te oati i te kirimina ranei ara kaore koe i te herea ki te Matua i runga i te Kirimina engari ko taua taura he penei ano i te taura here i te papa ki tana tamaiti ake i te tamaiti ranei ki tona Matua ake. Kia mahara he tamaiti tupu koe Nāna i runga i tou whakaahuatanga kia rite ki tona te ahua, me to oranga hoki e ora na koe nona. Nana koe i hanga hei take taunga atu mo tona aroha. E kino ano e whakahawea

ranei te tamaiti ki ona Matua otira ehara tena i te mea e kiia ai ia e hara i te tamaiti na raua. Engari ka karangatia tonutia ia he tamiti na raua no te mea ko raua ona Mātua. Waihoki e kino ano koe e whakahawe ranei ki te Atua e wareware, e kore ranei e hiahia ki te inoi ki a ia otira kia mahara he tamaiti tonu koe nana, no te mea nana koe i hanga nona tou orange e ora na koe. Ko te mea tino whakamiharo tenei e pa ana ki a koe ara ko tou karangatanga he Tama na te Atua. Ko te wahi kino ia tenei ina hara koe i runga i matenga o te ngakau inoi i roto i a koe, i runga ranei i te ngaronga kino o te Atua i roto i ou whakaaro—a koe te tamaiti a te Atua e whakawhiwhia tonutia nei e ia ki nga homaitanga papai katoa a kia whakaaro-kore koe kia kore e pai ki te hoatu whakawhetai ki a ia. Ko te whakaahua tuatahi e kitea e tatou i roto i tenei kupu whakarite o te tamaiti mau mau taonga (Ruka 15.2) ko te whakaahua o nga tamariki tokorua e noho tahi ana i te kainga me o raua Matua. Ko te whakapono he noho tahi no te tangata i te kainga me te Atua kia rite ki ta te Atua Tama te noho. Ko nga ahuatanga mo te tama me aroha me whakawhirinaki, me whakarongo ki te Matua. Kei te pewhea te ahua o tau noho? Kei te rite ranei ki te tikanga o ta te Atua tamaiti pewhea ranei? E korero ana ano ranei koe i te ra i roto i tou ngakau ki te Atua? E whakawhetai ana ano ranei koe ki a Ia mo nga manaakitanga huhua e uhia na ki runga i tou tinana? E mohio ana ano ranei koe kei to taha tonu Ia i nga wa katoa e kite tonu ana Ia, e rongo tonu ana, e aroha tonu ana ki a koe? Kei te wehi mai ranei koe kei pa atu koe ki tetahi hara ahakoa pewhea te iti e mamae ai i a koe tona aroha? E rongo ana ranei koe ki tona reo e korero na i roto i tou hinengaro? Kei te waiho ranei Ia e koe hei Kai-arahi mou, hei kai-tiaki mou? Kei te whakawhirinaki ranei koe ki a ia hei kai-awhina mou? Kei te whai ranei koe kia rite i a koe ana whakahaunga katoa, ana tohutohu i nga wa katoa o tou orange? Tena ranei kei te noho hu noaiho koe kaore he maharatanga ake he Atua ano tetahi mea ara ko to Matua tonu nana koe i hanga; kaore he maharatanga ake he karanga ano tetahi mahi ki a Ia i runga i te ngakau inoi. Ko to hiahia ko ou hiahia anake e rite mai i tou Matua engari ko ona me hapa i a koe; me kua noaiho o utu, me kua noaiho o whakawhetai mo ona painga ki a koe. E hoa titiro mehemea kua tino ngaro te Atua i roto i ou mahara, mehemea kei te pau katoa ou mahara ki nga mea o tenei ao, ki nga mea hei painga mo tou ake tinana; mahara kei te takoto mai i tou aroaro te orange mutunga kore a inaiatata ake nei ka tae koe ki reira. Ka pewhea koe ina tae koe ki reira ko iana to ahua ko te ahua e wareware na koe ki te Atua inaianei. Otira he wareware pai noaiho pea tou e wareware ana i etahi wa e whakaaro ana ano i etahi wa. Mehemea he pena kati ra kati te kotiti

mahara he tamaiti koe na te Atua, haere e hoki ki te wa kainga kei tata atu ana koe. Ka mutu ano te wa hei hokinga ki te whare o tou Matua ki te wahi e hari tonu ai koe uru noa ki te orange mutunga kore e takoto mai nei.



HE KUPU WHAKAHAUHAU.

Ki te Etita o Te Kopara.

E KORO, ka rua nei nga taunga mai o to mokai o *Te Kopara*, ki taku kainga, na konei, me hoki atu ano taku whakawhetai ki a koe mo to tononga i a ia kia rere mai ki runga nei toro haere ai i nga morehu o *Te Waipounamu*. Ka tika kia rangona ano i enei ra o muri te reo o te *Korimako*, ara, o te *Kopara* ki a koe ki a *Ngatiporou*—kotahi ano hoki enei manu. Koia tenei, te manu hei whangai ma tatou. Kua rere atu ra a *Pipiwaharaua*—waiho kia noho atu i tera kainga mamao noatu ona, ara, i nga motu o *Rarotonga*, o *Hapani*, o *whea ranei*, e ki nei nga tohunga matau ki ta te *Pipiwaharaua* hanga, kahore nei e tau te noho ki nga tai o *Niu Tirani*. Na-whai ano i kore ai tera e tuturu hei mokai ma nga *Maori* o *Aotearoa* raua ko *Te Waipounamu*—he manu raumati, kahore he kai mana i nga hotoke o *Para-te-tai-tonga*. Pupuri noa koe e koro, heihaa, kua mate ra hoki i te kai. Ko te ngahuru ano te rerenga mona ki ona tai mahana painaina ai i ona parirau, haha haere ai te moha i te purehurehu mana. Tena ko te *Kopara*, he tangata whenua tonu no enei motu. Ka ora ano ia i tona kainga whakatupu, ahakoa raumati ahakoa takuru, a, tau atu tau atu e tiutiu haere ana i nga tahataha karamuramu i waho atu o to whatitoka. Otira, e pa, he mokai te manu e rere mai nei i *Te Raukahikatea*, me whangai-a-ringa ano e orai. Tena, e koe, tane, wahine ranei, e whakarongo nei ki te pai o te tangi o tona reo i nga marama katoa nei, keiwha to rourou karamu, kei maroke te korokoro o to mokai? Ona taku ka riro atu na—hoatu mana.

Na Te KEREHI, *Atirikona*.



HE KAI MA TE KOPARA.

Rev. Mohi Turei, 7/-; Tiopera Heiwari, 5/-; Miss K. Williams, 5/-; Miss I. Hay, 2/6; Karepa Mataira, 5/-; Rev. Makoare T. Taurere, 5/-; Pere Harawira, 5/-; Moa Taimona, 5/-; Tango Te Whata, 5/-; Ven. Archdeacon Grace, 5/-; Henare Aperahama, 5/-

NGA WHAKAROHE.

KO te tino ruri o te whakapono ko te Paipera, otira i te mea kahore i rite tonu ta te tangata whakamaoritanga i te Paipera, ka whakapopotia e te Hahi nga whakaakoranga i tangohia mai nei i roto i te Paipera, a ka kiia enei whakapopototanga hei whakapono ara ko nga Whakapono e Toru, ko ta nga Apotoro, ko ta Atanatiu, ko to Naïhia. E whakaae ana nga Hahi nunui i te ao ki enei Whakapono, otira he maha o enei Hahi e whakaae nei ki enei whakapono, i rereke nga whakaakoranga i o te Hahi o Ingarani na reira i tubituhia ai nga whakarohe, hei wehe mai i nga whakaakoranga a te Hahi o Ingarani, i o aua Hahi, a na konei hoki i kiia ai enei Ture he Whakarohe nga whakaakoranga katoa a te Hahi. I tubituhia nga whakarohe o te Hahi o Ingarani hei whakahe i nga he o te Hahi o Roma, me nga he o etahi o nga Hahi, ara o nga Perotehana. Ko te tino tangata nana nga whakarohe i whakatakoto ko Karanama. No te tau 1628 ka whakamanaia nga whakarohe e 39 e te Kingi, he ture hoki na te Hahi kia whakaae ona Minita ki nga whakarohe.

NGA WEHENG A O NGA WHAKAROHE.

E rima enei wehenga :—

1. **I te 1 ki te 5.** Ko nga whakaakoranga kaupapa o te whakapono i whakapopototia nei ki roto ki nga whakapono.

2. **I te 6 ki te 8.** Mo te tikanga o te whakapono, kei nga karaipiture nga mea katoa e ora ai te tangata, ko te ture nui tenei i whakatongia e te Rewhemeihana.

3. **I te 9 ki te 18.** Mo te tikanga o te whakapono o ia tangata o ia tangata, ara i whanau hara mai te tangata, heoi kia whanau hou ia.

4. **I te 19 ki te 26.** Mo te whakapono o te Hahi. Kei enei whakarohe nga tino tahe i rereke ai te Hahi o Ingarani i te Hahi o Roma.

5. **I te 27 ki te 39.** Mo te whakapono o te iwi, ara mo te tikanga o te mahi a te Hahi, a te Karaitiana hoki ki te kawanatanga.

E nga mema o te Hahi kei ngakau-kore koutou ki te korero i enei kupu whakamarama. Ko te tino putake i tuhia ai kia marama ai koe ki nga whakaakoranga a tou ake Hahi. He nui nga mea kaore i te matau a i runga i te kore matau, ka noho ratou i roto i te pouri a rokohanga mai e etahi atu whakaoranga e noho tahanga ana a roto o te ngakau a roto hoki o te hinengaro, te homaitanga i a ratou na whakaakoranga he hanga noa iho te urunga atu ki roto. Hei tuara enei whakamarama mou kia kaha ai koe ki te kaupare atu i nga whakaakoranga he e whakatakototia mai ana ki tou aroaro, hei rakau patu ranei mau i aua whakaakoranga. I muri atu i

tenei ka whakamarama haeretia nga whakarohē, kotahi i te wa me nga rarangi karaipiture hei apiti hei tautoko hoki. Ma te Wairua o te Atua e homai hō kaha e homai hoki he maramatanga ki a koutou.



TE RATAPU O TE HAERENGAMAI.

IRUNGA i te tokomaha rawa o nga tangata o te Hahi e titiro whakaaro-kore ana ki nga whakaakoranga e na roto mai ana i ia wahanga i ia wahanga o te tau i runga i a te Hahi wawahanga ka whakaaro au ki te tuhi i enei kupu, whai ake nei. Te rite o aua wawahanga he pou hei whakamahara i a tatou hei whakawerawera tonu hoki i roto i o tatou whakaaro i nga putake nunui i whakakaupapatia iho ai ki runga to tatou whakapono. Inakoa ko te Ratapu ka hori nei te 30 o nga ra o Noema ko te Ratapu tera o te Haerengamai. Tika rawa tenei wa hei whakamaharatanga i a tatou tuatahi i runga i te mea katahi ano ta tatou Pepa ka timata atu; tuarua ko te Ratapu o te Haerengamai te Ratapu timatanga o ta te Hahi Tau. Kei te noho takoto noa te whakaaro e homai ana e tenei Ratapu ki a tatou engari nana ke i uaua ai he kore mahara no tatou, he pa mai no te mate kino nei no te wareware, no te mahara-kore ki a tatou me noho whakamahara tonu tatou ka mahara ai tatou. He mate tino kino rawa tenei he mate me whakamatau tatou ki te rongoa. Ko te mate tenei e patu nei i to tatou whakapono e patu nei hoki i nga whakahaere katoa e tupu ai to tatou whakapono. Mehemea he mea nui te haerengamai o te Karaiti, tona matenga, tona aranga ake, tona kakenga atu tona hokinga mai ranei a muri ake nei, mehemea ana ko nga ahuatanga enei e tika ai taua te tangata i tenei ao tae atu hoki ki tera ao, he aha kia waiho e taua kia whakamaharatia tonutia taua e tetahi atu tangata ki aua mea. E pa ana koe ki enei ahuatanga katoa, i baramai a Te Karaiti mou, i mate a Te Karaiti e haramai ana a Te Karaiti mou a muri nei hei aha kia wareware koe, hei aha kia titiro whakaaro-kore koe. Kaore koe e riro ana ma te tangata ke e whakamahara ki te kai e ora ai to tinana a hei aha kia riro ma te tangata ke koe e whakamahara ki te kai ma te wairua. Ko koe kua roa koe ki roto i te Hahi kua auatu koe e whakamaharatia ana. E hoa ma whakaaro ki te nui o nga mea kaore ano kia rongu he whakapono ano tetahi mea. Mehemea e hihiko ana tatou, e whakaaro tonu ana ki nga mea e akona nei kia tatou e whakamaharatia tonutia nei ki a tatou i enei tau maha penei kua ahu ke atu te titiro a te Hahi, ki te hunga kaore ano nei kia rongu

i te Rongopai. He mea mamae rawa ki roto ki te ngakau te whakamahara tonu i a tatou me te turi tonu o tatou ngakau, mehemea ana pea tenei taima kua mōumoutia nei ki enei whakamahara huhua i pau i te Kauwhautanga ki era atu iwi kua huri ke mai ratou, kua pumau ke to ratou whakapono. E te iwi kati te wareware kati te mahara-kore. E whakamahara ana te Ratapu o te Haerengamai i enei ahuatanga ara te whakaaro tuatahi:—

(a) Ko tona haerenga tuatahi mai e mohiotia nei e tatou nga hua o taua haerenga mai ona;

(b) Te whakaaro tuarua ara te whakaaro tino nui ko tona Haerengamai e takoto mai nei.

Kei te pewhea koe mo tona haerenga tuatahi mai kei te whakaaro ranei koe ki nga hua o te haerenga tuatahi mai o Te Karaiti. Kei te pewhea hoki koe mo tona Haerenga tuarua mai. E hoa mehemea kaore koe i te whakaaro ki nga hua o te Haerenga tuatahi mai o Te Karaiti, kaore tahi he painga o te Haerenga tuarua mai o Te Karaiti ki a koe. Kaore ano a Te Karaiti kia haere tuatahi mai ki a koe, kaore ano koe i whakaatu atu ki etahi mo taua haramaitanga ona, kaore he hokinga tuarua mai o Te Karaiti ki a koe. Katahi te mea pouri. Katahi ra ko te Ratapu tenci o te Haerengamai; mahara inaianei i haramai a Te Karaiti mou a e haramai mai ana mou a muri nei. Pokaia ketia he mahi hou mau i tenei imatanga tau a te Hahi. Waiho hei inoi ma tatou ko tenei inoi, "Haere mai e Ihu, nohoia o matou ngakau hei kainga tuturu mou."



PITOPITO KORERO.

He huhua nga tangata matau kua kimi tikanga e kore ai tenci ahua te taraika i te mata o te whenua otira kaore ano kia mohiotia me pewhea e kore ai. Ki ta etahi tangata titiro kore tahi he pānga o tenei mea o te whakapono ki taua take. Otira mehemea ka hohonu te titiro a te tangata ka kitea koia-nei anake te mea e kore ai taua ahuatanga ara ma te noho o nga whakaakoranga a Te Karaiti i roto i te ngakau o te tangata. Ko te whakaakoranga tino nui a Te Karaiti ko te tuakangatanga me te teinatanga o te tangata ki te tangata, ko te aroha o tetahi ki tetahi ano he whanau kotahi. Ko te tino putake pea tenei i puta ai nga taraika e rongo nei tatou ara he kore no tenei mea i roto i te ngakau o te tangata. Ko te kupu nui onaianei ko nga kupu a Kaina e mea ra, "ko abau ranei te kai-tiaki o toku teina?" Ko te ahua tenci o tenci ra ka whakatika tonu te tuakana ki te teina me te teina ranei ki te tuakana. Kei te kohuru tetahi i tetahi. No reira ka mutu

ano te mea e titiro ai te tangata e whakaaro ai he teina he tuakana ma nga whakaakoranga a Te Karaiti i haere mai nei ki te tuku i tona tinana mo ona hoa. Mehemea ana pea a Te Karaiti i whai ko te painga anake mona kua kore noaiho o tatou painga. Ka kite tatou i konei ka mutu ano te rongoa mo tenei mate ara ko te whakapono. Ma te whakapono ka mohio ai te rangatira ki te utu tika mo tana kai-mahi, me te kai mahi ka mohio ai ko te utu tika tera mona e kore ai e whai kia rarua tetahi i tetahi. Whakaaro iana ki nga tangata e mahi nei i roto i te Hahi, he tino he rawa atu te utu o etahi o ratou me ki he utu taurekareka. Otira he aha te mea e pupuri nei i a ratou ki te mahi Minita. Koianei ko nga whakaakoranga a Te Karaiti. Mehemea ana pea e mahi ana ki tetahi rangatira noaiho o te ao nei kua mahue noatu te mahi. Heoi nei enei whakamarama.



I Turanga nei a Pihopa Awarere i nga ra whakamutunga o Noema he taenga whakamutunga mai nona ki konei. I tu he po poroporoaki i te hooro nui o te taone na nga tangata katoa o Turanga nei, ara nga tangata Pakeha. He maha nga kupu mihi ki a ia. Moni ka wehe atu i tenei Pihopatanga.



No te Ratapu te 30 o nga ra o Noema nei ka wehe atu etahi o nga tangata o te Kareti o Te Rau. Ko Hori Raiti kua hoki ki Akarana kia whakapangia hei Rikona. Ko Paora Te Muera e haere ana ki Poneke kia whakapangia ano hei Rikona.

HE PANUI.

KEI ahau kei a Tuhoe te Hui Kawanga Whare Karakia i muri iho o te Hui Topu ki Rotorua a te Maehe e heke iho nei. Heoi ano. "MATATUA."

KI NGA MINITA MAORI.

EHOA ma kia kaha mai ki ta tatou Pepa. Kia kaha ki te mahi i a koutou whakaminenga kia tango i te Pepa ki te mahi hoki i a ratou kia kakama ki te tuku mai i a ratou kahi. Motuhake tenei taputapu na te Hahi, no reira whaiia me kore he awhina mo nga mahi a te Hahi e puta ake i roto i tenei whakahaerea hou o ta tatou Pepa.

WI PARAIRE RANGIHUNA, *Etita.*

HE KAUWHAU

Na FATHER T. REES.

A HAKOA kua nuku atu i te mano tau inafanei te whakapuakanga a Te Karaiti i enei kupu kei te mau tonu te mana o ana kupu ana i tenei ra. Otiira mehemea kua unuhia e ia ana kupu he tangata korero teka rawa ia; penei kua he katoa nga whaka-haere e pa nei ki tenei mea a te whakapono, ara te tikanga kahore kau he painga o tatou e pupuri nei ki taua mea.

Whakaaro iana ki te oati a te wahine raua ko tana taane i te wa o to raua marena-tanga. Mehemea ki te pakaru te oati i waenganui i a raua e marama ana ki a tatou te tukunga iho ara he tangi, he pouri, he mamae, he aue, kaore e mohiotia te kainga he kainga. Ka mutu te katakata me te harakoakoa ka to te maramatanga ki runga ki to raua kainga ka uhi ko te pouritanga. Whakaaro ano hoki ki te oati i waenganui i tetahi peeke me te tangata whai moni i roto i taua peeke. Ka pewhea te tukunga iho ina pakaru te oati i waenganui i a raua? He marama noa iho te whakahoki mo tenei patai. Ki te pakaru taua oati ara e pakaru ai ma te pakaru o te peeke he kino te tukunga iho ka ruihi kino taua tangata he moni ra ana i roto i taua peeke me taua peeke ka ingoa kino.

Waihoki mehemea kua pakaru tenei oati a Te Karaiti katabi nei taru kino, taru whakaaroha i a tatou e pupuri noa nei ki te whakapono kaore kau ia i o tatou taha, kaore tahi ia hei tuara mo tatou, hei hoa mo tatou i nga wa katoa ara tona tikanga ka he katoa to tatou whakapono. Otiira me tino whakawhetai tatou kei te mau tonu te mana o tenei oati a Te Karaiti mal o te wa i whakapuakina ai e ia ahu mai ki nga whakatupu-ranga huihua o muri mai tae noa mai ki tenei whakatupuranga a e haere ake nei hoki a te muringa raua o te ao. Nga huarahi i kitea ai e tatou kei a tatou tonu ia i nga wa katoa ko enei:—

(1). Kei a tatou tonu nga korero o tona orange, nga korero o ana mahi o ana whakaakoranga, o ana tohutohu, o ana whakahau i tenei ra. Kahore ano enei ahuatanga kia mate engari e heke haere tonu ana ki ia whakatupuranga ki ia whakatupuranga. Ahakoa he kotahi mano tau nana i wehe atu te wa i mahi ai ia i ana mahi whakamiharo e rite tonu ana te matomoto o ana mahi ana i roto i te ngakau o te tangata i tenei ra ano me te mea no tenei ra ano ana mahi ana. E whakamaharatia tonutia ana nga ahuatanga huihua o tona orange i roto i te Hahi e ia whakatupuranga e ia whakatupuranga. Kei te ora ia me ana mahi me nga korero o tona orange i roto i a tatou, ara i ora mai i roto i nga whakatupuranga huihua kua hoki ake nei tae mai nei ki a tatou, he tohu tenei kei nga whakatupuranga ia i nga wa katoa, a kei a tatou o tenei whakatupuranga inafanei. "Ko ahau tenei hei hoa mo koutou i nga wa katoa." Otiira e hara tenei te tikanga o nga kupu a Te Karaiti e mea nei "Ko ahau tenei hei hoa mo koutou." He ahuatanga tenei e horapa ana ki nga tangata nunui katoa kua nobo ki tenei ao ara te whakamaharatia o ratou. E whakamaharatia tonutia ana e tatou nga tangata nunui i roto i te Hahi otiira ka mutu ano ko o ratou ahuatanga me a tatou mahi kei te whakamaharatia e tatou engari ko o ratou tinanatanga kia heke haere ki nga whakatupuranga katoa kaore. Ma tatou e titiro i konei he nui ake i tenei te tikanga o te oati a Te Karaiti. He aha te tikanga o taua oati? Ko te tikanga tenei ara kei te tu tinana tonu ia, ara te Atua ko ia nei hoki te whakatinanatanga o te Atua i o tatou taha, i waenganui i a tatou. Mehemea kei te ui tatou ki te tangata tuatahi ara ki a Arama kei whea te Atua tera a Arama e mea mai kei te rangi—he tika tonu kei te rangi te Atua. Ki te pataia ano tera ia e ki mai kei nga wahi katoa o te ao; he tika ano tenei whakahoki. Tena pataia ano a hei tenei patai-tanga tera ia o mea mai ana kei te Kari o Erene na; ina tonu nei i mutu ai ta maua korororero. Pataia tetahi o nga tamariki o Ihairaira i te wa e haere ana ratou i te Koraha hei kona tatou ka kite i enei whakahoki—

(a) Kei te rangi te Atua: he tika. (b) Kei te ao katoa te Atua: he tika. (c) Kei roto i te tenei na te Atua ara kei roto i te aaka i roto i te tenei.

Pataia te Huiat i te wa o Te Karaiti ka rongu tatou i enei whakahoki—

(a) Kei te rangi te Atua: he tika. (b) Kei te ao katoa: he tika. (c) Kei te roto i te tompara na e whakaora tangata ana: he tika.

Pataia inafanei ko te Karaitiana ka rongu tatou ki enei whakahoki ana—

(a) Kei te rangi te Atua: he tika. (b) Kei te ao katoa: he tika. (c) Kei te tepara o te Kainga Tahitanga Tapu.

Ae ko ianei te tino tikanga o nga kupu a Te Karaiti e mea nei ko ahau tenei hei hoa mo koutou i nga wa katoa. Ko te wahi tera e tino kite ai tatou i a ia ko te wahi tera e tino kaha ai to tatou mohio tenei tonu ia kei o tatou taha tenei tonu ia kei waenganui i a tatou. Kei pohehe tatou kei mamae rawa atu ia; kaore ina tonu ia kei te pa tonu mai ki a tatou, ko ia tonu e whakakorikori nei, ko ia e mea nei i o tatou manawa ki nga. Ae ka hohonu haere to tatou whakapono ka marama haere te titiro a nga kanohi o tatou wairua, hei reira tino matou ai tatou ki te tikanga o nga kupu a Te Karaiti e mea nei "ko au tenei hei hoa mo koutou i nga wa katoa." Hei to tatou kitenga i a ia kaore hoki he wahi e hapa ai to tatou kite i a ia ara ka kite tatou i a ia i nga wahi katoa. Ko ia nei pea to taua mea nui to te Maori tae atu ano hoki ki te nuinga o te Pakeha, he pohehe, kei aua noatu te Atua, kei aua noatu a Te Karaiti, kei te rangi rano, kei runga noatu i nga wheu? Kua he pohehe, ana tonu a Te Karaiti kei waenganui i a koutou e tu ana. Kei te whakarongo tonu ki a koutou korero—kei te titiro tonu ki a koutou mahi, kei te haere tonu i o koutou taha. Kahore e kitea e koutou ma te poi rano o koutou whakapono ka kaha ai ki te kumu atu ki taua ao kei tenei ao tonu e pa tonu mai ana ki to tatou ao kei reira nei to tatou Kai-whakaora e matakaitaki mai ana ki te ahu o ta tatou oma. Waiho hei inoi ma tatou ko te inoi a nga Akonga ki a Te Karaiti, "E Ihu whakanuia to matou whakapono." Kia kite ai tatou i a ia kia whawha atu ai hoki ki a ia.

HE TURE TUTURU.

1. Kotahi putanga o Te KOPARA i te Marama.
2. Ko te oranga mo te pepa e rima hereni (5/-) i te tau, me nooti o te poutapeta me pane ranei.
3. Ki te hiahia te tangata ki te tango i Te KOPARA me tuku mai e ia te moni i roto i te reta whakaatu mai.
4. E pai ana kia tukua mai nga korero o ia wahi o ia wahi o te Motu, engari kei te Etita te tikanga mo te ta i aua korero; kia marama te tuhituhi.
5. Me penei te tuhi i waho o nga reta katoa:—

Ki Te KOPARA,
Te Rau, Gisborne.

HE PANUI.

Ki te hiahia te tangata ki te Rawiri ki te Himene:
he nui noa atu nga pukapuka kei a au inaianei: ko
te utu:—

He mea nui, kiri noa, 2/6	He mea paku, kiri pai rawa, 3/6
He mea nui, kiri whero, 3/-	Rawiri & Himene, kiri noa, 1/6
He mea nui, kiri pai, 4/-	Rawiri & Himene, kiri whero, 1/-
He mea nui, kiri pai rawa, 5/6	Rawiri & Himene, pai, 3/-
He mea paku, kiri whero, 1/6	Rawiri & Himene, pai rawa, 4/-
He mea paku, kiri pai, 2/6	He Himene, 6d.
He mea paku, kiri noa, 1/-	He Kupu ma te Ngakau Inoi, 3d.

Maku e utu te pane kingi hei tuku atu i nga pukapuka ki a koe.

Na H. W. WILLIAMS,
Te Rau, Gisborne.

Ki te hiahia te tangata ki te Paipera ki te Kawenata
me tono ki te BIBLE DEPOSITORY SUNDAY SCHOOL
UNION, Auckland.

Paipera, 2/6, 3/6, 4/6, me te pane kingi 1/-

Kawenata me nga upoko whakamarama, 2/6, 3/-, 4/6, me te
pane kingi 3d.

Kawenata paku, me nga Waiata, 2/-, 2/6, 3/-, 3/6, 4/-, me te
pane kingi 3d.